

भुक्ति-मुक्तिप्रदं

दुण्ढेर्धन-धान्य-प्रवर्धनम् ।

ब्रह्मभूतकरं

स्तोत्रं

जपन्तं

नित्यमादरात् ॥१७॥

यत्र कुत्र

गणेशस्य

चिह्नयुक्तानि

वै भटाः ।

धामानि

तत्र

संभीताः

कुरुध्वं

मा

प्रवेशनम् ॥१८॥

इति मुद्गलपुराणे यमदूतसंवादे गणेशाऽष्टोत्तरशतनामस्तोत्रम् ॥१॥



१०. गणेशसहस्रनामस्तोत्रम्

व्यास उवाच

कथं नाम्नां सहस्रं स्वं गणेश उपदिष्टवान् ।

शिवायैतन्ममाचक्ष्व

लोकानुग्रहतत्पर ॥१॥

ब्रह्मोवाच

देव एवं पुरारातिः पुरत्रय-जयोद्यमे ।

अनर्चनाद् गणेशस्य जातो विघ्नकुलः किल ॥२॥

मनसा स विनिर्धार्य ततस्तद्विघ्नकारणम् ।

महागणपतिं भक्त्या समभ्यर्च्य यथाविधि ॥३॥

विघ्न - प्रशमनोपायमपृच्छदपराजितः ।

सन्तुष्टः पूजया शम्भोर्महागणपतिः स्वयम् ॥४॥

सर्वविघ्नैकहरणं

सर्वकामफलप्रदम् ।

ततस्तस्मै स्वकं नाम्नां सहस्रमिदमब्रवीत् ॥५॥

ॐ अस्य श्रीमहागणपति-सहस्रनामस्तोत्र-मन्त्रस्य महागणपतिर्ऋषिः,
 अनुष्टुप्छन्दः, महागणपतिर्देवता, गं बीजम्, हुं शक्तिः, स्वाहा कीलकम्,
 चतुर्विधपुरुषार्थ-सिद्ध्यर्थे जपादौ विनियोगः ।

न्यासः—ॐ गां अङ्गुष्ठाभ्यां नमः, हृदयाय नमः । ॐ गीं तर्जनीभ्यां नमः, शिरसे स्वाहा । ॐ गूं मध्यमाभ्यां नमः, शिखायै वषट् । ॐ गैं अनामिकाभ्यां नमः, कवचाय हुं । ॐ गौं कनिष्ठिकाभ्यां नमः, नेत्रत्रयाय वौषट् । ॐ गः करतलकरपृष्ठाभ्यां नमः, अस्त्राय फट् । इति न्यासः ।

ध्यानम्

पञ्चवक्त्रो दशभुजो भालचन्द्रः शशिप्रभः ।

मुण्डमालः सर्पभूषो मुकुटाङ्गदभूषणः ॥

अग्न्यर्क-शशिनो भाभिस्तिरस्कुर्वन् दशायुधः ॥

मानसोपचारैः सम्पूज्य, लं पृथिव्यात्मकं गन्धं कल्पयामि नमः, इत्यादि ।

श्रीमहागणपतिरुवाच

ॐ गणेश्वरो गणाक्रीडो गणनाथो गणाधिपः ।

एकदंष्ट्रो वक्रतुण्डो गजवक्त्रो महोदरः ॥१॥

लम्बोदरो धूम्रवर्णो विकटो विघ्ननायकः ।

सुमुखो दुर्मुखो बुद्धो विघ्नराजो गजाननः ॥२॥

भीमः प्रमोद आमोदः सुरानन्दो मदोत्कटः ।

हेरम्बः शम्बरः शम्भुर्लम्बकर्णो महाबलः ॥३॥

नन्दनोऽलम्पटोऽभीरुर्मैघनादो गणञ्जयः ।

विनायको विरूपाक्षो धीरशूरो वरप्रदः ॥४॥

महागणपतिर्बुद्धिप्रियः क्षिप्रप्रसादनः ।

रुद्रप्रियो गणाध्यक्ष उमापुत्रोऽघनाशनः ॥५॥

कुमारगुरुरीशानपुत्रो मूषकवाहनः ।

सिद्धिप्रियः सिद्धिपतिः सिद्धिः सिद्धिविनायकः ॥६॥

अविघ्नस्तुम्बुरुः सिंहवाहनो मोहिनीप्रियः ।

कटङ्कटो राजपुत्रः शालकः सम्मितोऽमितः ॥७॥

कूष्माण्ड-साम-सम्भूतिर्दुर्जयो धूर्जयो जयः ।
 भूपतिर्भुवपनपतिर्भूतानां पतिरव्ययः ॥८॥
 विश्वकर्ता विश्वमुखो विश्वरूपो निधिर्घृणिः ।
 कविः कवीनामृषभो ब्रह्मणां ब्रह्मणस्पतिः ॥९॥
 ज्येष्ठराजो निधिपतिर्निधिप्रियपतिप्रियः ।
 हिरण्मय - पुरान्तस्थः सूर्यमण्डलमध्यगः ॥१०॥
 कराहति - ध्वस्त - सिन्धु - सलिलः पूषदन्तभित् ।
 उमाङ्गकेलि-कुतुकी मुक्तिदः कुलपालनः ॥११॥
 किरीटी कुण्डली हारी वनमाली मनोमयः ।
 वैमुख्यहत - दैत्यश्रीः पादाहति - जितक्षितिः ॥१२॥
 सद्योजात-स्वर्णमुञ्ज - मेखली दुर्निमित्तहत् ।
 दुःस्वप्नहृत्प्रहसनो गुणी नादप्रतिष्ठितः ॥१३॥
 सुरूपः सर्वनेत्राधिवासो वीरासनाश्रयः ।
 पीताम्बरः खण्डरदः खण्डेन्दुकृतशेखरः ॥१४॥
 चित्राङ्ग-श्यामदशनो भालचन्द्रश्चतुर्भुजः ।
 योगाधिपस्तारकस्थः पुरुषो गजकर्णकः ॥१५॥
 गणाधिराजो विजयस्थिरो गजपतिध्वजी ।
 देवदेवः स्मरप्राण-दीपको वायुकीलकः ॥१६॥
 विपश्चिद्भरदो नादोन्नद - भिन्न - बलाहकः ।
 वराहरदनो मृत्युञ्जयो व्याघ्राजिनाम्बरः ॥१७॥
 इच्छाशक्तिधरो देवत्राता दैत्यविमर्दनः ।
 शम्भुवक्त्रोद्भवः शम्भुकोपहा शम्भुहास्यभूः ॥१८॥
 शम्भुतेजाः शिवाशोकहारी गौरीसुखावहः ।
 उमाङ्गमलजो गौरीतेजोभूः स्वर्धुनीभवः ॥१९॥

यज्ञकायो महानादो गिरिवर्ष्मा शुभाननः ।
 सर्वात्मा सर्वदेवात्मा ब्रह्ममूर्धा ककुप्श्रुतिः ॥२०॥
 ब्रह्माण्ड - कुम्भश्चिद्वयोम - भालः सत्यशिरोरुहः ।
 जगज्जन्म - लयोन्मेष - निमेषो - ऽन्यर्क - सोमदृक् ॥२१॥
 गिरीन्द्रैकरदो धर्माऽधर्मोष्ठः सामबृंहितः ।
 ग्रहर्क्षदशनो वाणीजिह्वो वासवनासिकः ॥२२॥
 कुलाचलांसः सोमार्कघण्टो रुद्रशिरोधरः ।
 नदीनदभुजः सर्पाङ्गुलीकः तारकानखः ॥२३॥
 भूमध्यसंस्थितकरो ब्रह्मविद्यामदोत्कटः ।
 व्योमनाभिः श्रीहृदयो मेरुपृष्ठोऽर्णवोदरः ॥२४॥
 कुक्षिस्थ - यक्ष - गन्धर्व - रक्ष - किन्नर - मानुषः ।
 पृथ्वीकटिः सृष्टिलिङ्गः शैलोरुर्दस्त्रजानुकः ॥२५॥
 पातालजङ्घो मुनिपात्कालाङ्गुष्ठस्त्रयीतनुः ।
 ज्योतिर्मण्डल - लाङ्गूलो हृदयालाननिश्चलः ॥२६॥
 हृत्पद्म - कर्णिकाशालि - विद्यत्केलि - सरोवरः ।
 सद्भक्त - ध्यान - निगडः पूजावारीनिवारितः ॥२७॥
 प्रतापी कश्यपसुतो गणपो विष्टपी बली ।
 यशस्वी धार्मिकः स्वोजाः प्रथमः प्रथमेश्वरः ॥२८॥
 चिन्तामणिद्वीपपतिः कल्पद्रुम - वनालयः ।
 रत्नमण्डप - मध्यस्थो रत्नसिंहासनाश्रयः ॥२९॥
 तीव्राशिरोधृतपदो ज्वालिनी-मौलि-लालितः ।
 नन्दा-ऽऽनन्दित-पीठश्री-भोगदा-भूषितासनः ॥३०॥
 सकाम-दायिनीपीठः स्फुरदुग्रासनाश्रयः ।
 तेजोवतीशिरोरत्नं सत्यनित्यावतंसितः ॥३१॥

सविघ्ननाशिनीपीठः सर्वशक्त्यम्बुजाश्रयः ।
 लिपिपद्मासनाधारो वह्निधामत्रयाश्रयः ॥३२॥
 उन्नतप्रपदो गूढगुल्फः संवृत्तपार्श्विकः ।
 पीनजङ्घः श्लिष्टजानुः स्थूलोरुः प्रोन्नमत्कटिः ॥३३॥
 निम्ननाभिः स्थूलकुक्षिः पीनवक्षा बृहद्भुजः ।
 पीनस्कन्धः कम्बुकण्ठो लम्बोष्ठो लम्बनासिकः ॥३४॥
 भग्नवाम - रदस्तुङ्ग - सव्यदन्तो महाहनुः ।
 ह्रस्वनेत्रत्रयः शूर्पकर्णो निबिड-मस्तकः ॥३५॥
 स्तब्धकाकार - कुम्भाग्रो रत्नमौलिर्निरंकुशः ।
 सर्पहारकटीसूत्रः सर्पयज्ञोपवीतवान् ॥३६॥
 सर्पकोटीरकटकः सर्पग्रैवेयकाङ्गदः ।
 सर्पकक्षयोदराबन्धः सर्पराजोत्तरीयकः ॥३७॥
 रक्तो रक्ताम्बरधरो रक्तमाल्यविभूषणः ।
 रक्तक्षणो रक्तकरो रक्तताल्वोष्ठपल्लवः ॥३८॥
 श्वेतः श्वेताम्बरधरः श्वेतमाल्यविभूषणः ।
 श्वेतातपत्ररुचिरः श्वेतचामरबीजितः ॥३९॥
 सर्वावयव - सम्पूर्ण - सर्वलक्षण - लक्षितः ।
 सर्वाभरण - शोभाढ्यः सर्वशोभा - समन्वितः ॥४०॥
 सर्वमङ्गलमाङ्गल्यः सर्वकारणकारणम् ।
 सर्वदैककरः शाङ्गी बीजापुरी गदाधरः ॥४१॥
 इक्षुचापधरः शूली चक्रपाणिः सरोजभृत् ।
 पाशी धृतोत्पलः शाली - मञ्जरीभृत् स्वदन्तभृत् ॥४२॥
 कल्पवल्लीधरो विश्वाभयदैककरो वशी ।
 अक्षमालाधरो ज्ञान-मुद्रावान् मुद्गरायुधः ॥४३॥

पूर्णपात्री कम्बुधरो विधृतालिसमुदगतः ।
 मातुलिङ्गधर - श्चूत - कलिकाभृत् कुठारवान् ॥४४॥
 पुष्करस्थ - स्वर्णघटी - पूर्णरत्नाभिवर्षकः ।
 भारतीसुन्दरीनाथो विनायक - रतिप्रियः ॥४५॥
 महालक्ष्मीप्रियतमः सिद्धलक्ष्मीमनोरमः ।
 रमारमेशपूर्वाङ्गो दक्षिणोमामहेश्वरः ॥४६॥
 महावराहवामाङ्गो रतिकन्दर्पपश्चिमः ।
 आमोद - मोदजननः सप्रमोद - प्रमोदनः ॥४७॥
 समेधित - समृद्धिशी-ऋद्धि - सिद्धि - प्रवर्तकः ।
 दत्तसौमुख्य - सुमुखः कान्तिकन्दलिताश्रयः ॥४८॥
 मदनावत्याश्रिताङ्घ्रिः कृतदौर्मुख्यदुर्मुखः ।
 विघ्नसम्पल्लवोपघ्नः सेवोन्निद्रमदद्रवः ॥४९॥
 विघ्नकृन्निघ्नचरणो द्वाविणीशक्तिसत्कृतः ।
 तीव्राप्रसन्ननयनो ज्वालिनीपालितैकदृक् ॥५०॥
 मोहिनीमोहनो भोगदायिनीकान्तिमण्डितः ।
 कामिनीकान्त - वक्त्रश्रीरधिष्ठित - वसुन्धरः ॥५१॥
 वसुन्धरा - मदोन्नद्ध - महाशङ्ख - निधिप्रभुः ।
 नमद्वसुमतीमौलि महापद्मनिधिप्रभुः ॥५२॥
 सर्वसद्गुरुसंसेव्यः शोचिष्केश - हृदाश्रयः ।
 ईशानमूर्धा देवेन्द्रशिखा पवननन्दनः ॥५३॥
 अग्र - प्रत्यग्र - नयनो दिव्यास्त्राणां प्रयोगवित् ।
 ऐरावतादि - सर्वाशा - वारणावरणप्रियः ॥५४॥
 वज्राद्यस्त्रपरीवारो गणचण्डसमाश्रयः ।
 जयाऽजयपरीवारो विजया - ऽविजयावहः ॥५५॥

अजितार्चित - पादाब्जो नित्याऽनित्यावतंसितः ।
 विलासिनीकृतोल्लासः शौण्डीसौन्दर्यमण्डितः ॥५६॥
 अनन्तानन्तसुखदः सुमङ्गल सुमङ्गलः ।
 इच्छाशक्ति- ज्ञानशक्ति - क्रियाशक्ति - निषेवितः ॥५७॥
 सुभगासंश्रितपदो ललिताललिताश्रयः ।
 कामिनीकामनः काम - मालिनी - केलिलालितः ॥५८॥
 सरस्वत्याश्रयो गौरीनन्दनः श्रीनिकेतनः ।
 गुरुगुप्तपदो वाचासिद्धो वागीश्वरीपतिः ॥५९॥
 नलिनीकामुको वामारामो ज्येष्ठामनोरमः ।
 रौद्रीमुद्रित - पादाब्जो हुम्बीजस्तुण्डशक्तिकः ॥६०॥
 विश्वादिजननत्राणः स्वाहाशक्तिः सकीलकः ।
 अमृताब्धिकृतावासो मदघूर्णितलोचनः ॥६१॥
 उच्छिष्टगण उच्छिष्टगणेशो गणनायकः ।
 सर्वकालिक - संसिद्धि - नित्यशैवो दिगम्बरः ॥६२॥
 अनपायो - ऽनन्तदृष्टि - रप्रमेयो - ऽजरामरः ।
 अनाविलो - ऽप्रतिरथो - ऽहाच्युतो - ऽमृतमक्षरम् ॥६३॥
 अप्रतर्क्यो-ऽक्षयो-ऽजय्योऽनाधारो-ऽनामयोऽमलः ।
 अमोघसिद्धिरद्वैत - मधोरो - ऽप्रमिताननः ॥६४॥
 अनाकरोऽब्धि - भूम्यग्नि - बलघ्नो - ऽव्यक्तलक्षणः ।
 आधारपीठ आधार आधाराधेयवर्जितः ॥६५॥
 आखुवेतन आशापूरक आखुमहारथः ।
 इक्षुसागरमध्यस्थ इक्षुभक्षणलालसः ॥६६॥
 इक्षुचापातिरेकश्री - रिक्षुचाप - निषेवितः ।
 इन्द्रगोप - समानश्रीरिन्द्रनील - समद्युतिः ॥६७॥

इन्दीवरदलश्याम इन्दुमण्डलनिर्मलः ।
 इध्मप्रिय इडाभाग इराधामेन्दिराप्रियः ॥६८॥
 इक्ष्वाकुविघ्नविध्वंसी इतिकर्तव्यतेप्सितः ।
 ईशानमौलिरीशान ईशानसुत ईतिहा ॥६९॥
 ईशानात्रयकल्पान्त ईहामात्रविवर्जितः ।
 उपेन्द्र उडुभृन्मौलिरुण्डेरकबलिप्रियः ॥७०॥
 उन्नतानन उत्तुङ्ग उदारत्रिदशाग्रणीः ।
 ऊर्जस्वानूष्मलमद ऊहापोह - दुरासदः ॥७१॥
 ऋग्-यजुः-साम-सम्भूति-ऋद्धि-सिद्धि-प्रदायकः ।
 ऋतुचित्तैकसुलभ ऋणत्रयविमोचकः ॥७२॥
 लुप्तविघ्नः स्वभक्तानां लुप्तशक्तिः सुरद्विषाम् ।
 लुप्तश्रीर्विमुखार्चानां लूता - विस्फोट - नाशनः ॥७३॥
 एकारपीठमध्यस्थ एकपादकृतासनः ।
 एजिताखिल - दैत्यश्रीरेधिताखिल - संश्रयः ॥७४॥
 ऐश्वर्यनिधिरैश्वर्य - मैहिका - ऽमुष्मिकप्रदः ।
 ऐरम्मद - समोन्मेष ऐरावत - निभाननः ॥७५॥
 ओङ्कारवाच्य ओङ्कार ओजस्वानोषधीपतिः ।
 औदार्यनिधिरौद्धत्यधुर्य औन्नत्यनिस्वनः ॥७६॥
 अङ्कुशः सुरनागानामङ्कुशः सुरविद्विषाम् ।
 अःसमस्त - विसर्गान्त - पदेषु परिकीर्तितः ॥७७॥
 कमण्डलुधरः कल्पः कपर्दी कलभाननः ।
 कर्मसाक्षी कर्मकर्ता कर्माऽकर्मफलप्रदः ॥७८॥
 कदम्बगोलकाकारः कूष्माण्डगणनायकः ।
 कारुण्यदेहः कपिलः कथकः कटिसूत्रभृत् ॥७९॥

खर्वः खड्गप्रियः खड्ग-खान्तान्तस्थः खनिर्मलः ।
 खल्वाटशृङ्गनिलयः खट्वाङ्गी खदुरासदः ॥८०॥
 गुणाढ्यो गहनो गस्थो गद्य - पद्य - सुधारणवः ।
 गद्यगानप्रियो गर्जो गीतगीर्वाणपूर्वजः ॥८१॥
 गुह्याचाररतो गुह्यो गुह्यागमनिरूपितः ।
 गुहाशयो गुहाब्धिस्थो गुरुगम्यो गुरोर्गुरुः ॥८२॥
 घण्टाघर्घरिकामाली घटकुम्भो घटोदरः ।
 चण्डश्चण्डेश्वरसुहृच्चण्डीशश्चण्डविक्रमः ॥८३॥
 चराऽचरपति - श्रिन्तामणि - चर्वणलालसः ।
 छन्दश्छन्दोवपुश्छन्दो दुर्लक्ष्यश्छन्दविग्रहः ॥८४॥
 जगद्योनि-जगत्साक्षी जगदीशो जगन्मयः ।
 जपो जपपरो जप्यो जिह्वासिंहासनप्रभुः ॥८५॥
 झलझलोल्लसद्धान - झङ्कारि - भ्रमराकुलः ।
 टङ्कार - स्फार - संरावष्टङ्कारि - मणिनूपुरः ॥८६॥
 ठद्वयोपल्लवान्तस्थ - सर्वमन्त्रैक - सिद्धिदः ।
 डिण्डिमुण्डो डाकिनीशो डामरो डिण्डिमप्रियः ॥८७॥
 ढक्का-निनाद-मुदितो ढौको ढुण्डविनायकः ।
 तत्त्वानां परमं तत्त्वं तत्त्वंपद-निरूपितः ॥८८॥
 तारकान्तर - संस्थान - स्तारकस्तारकान्तकः ।
 स्थाणुः स्थाणुप्रियः स्थाता स्थावरं जङ्गमं जगत् ॥८९॥
 दक्षयज्ञप्रमथनो दाता दानवमोहनः ।
 दयावान् दिव्यविभवो दण्डभृद्दण्डनायकः ॥९०॥
 दन्तप्रभिन्नाभ्रमालो दैत्यवारणदारणः ।
 दंष्ट्रालग्नद्विपघटो देवार्थनृगजाकृतिः ॥९१॥

धन-धान्यपति-धन्यो धनदो धरणीधरः ।
 ध्यानैकप्रकटो ध्येयो ध्यानं ध्यानपरायणः ॥९२॥
 नन्दो नन्दिप्रियो नादो नादमध्य-प्रतिष्ठितः ।
 निष्कलो निर्मलो नित्यो नित्याऽनित्यो निरामयः ॥९३॥
 परं व्योम परं धाम परमात्मा परं पदम् ।
 परात्परः पशुपतिः पशुपाशविमोचकः ॥९४॥
 पूर्णानन्दः परानन्दः पुराणपुरुषोत्तमः ।
 पद्मप्रसन्ननयनः प्रणताज्ञानमोचनः ॥९५॥
 प्रमाण - प्रत्ययातीतः प्रणतार्तिनिवारणः ।
 फलहस्तः फणिपतिः फेत्कारः फाणितप्रियः ॥९६॥
 बाणार्चिताङ्घ्रियुगलो बालकेलि - कुतूहली ।
 ब्रह्म ब्रह्मार्चितपदो ब्रह्मचारी बृहस्पतिः ॥९७॥
 बृहत्तमो ब्रह्मपरो ब्रह्मण्यो ब्रह्मवित्-प्रियः ।
 बृहन्नादाग्रचित्कारो ब्रह्माण्डावलिमेखलः ॥९८॥
 भूक्षेपदत्त - लक्ष्मीको भर्गो भद्रो भयापहः ।
 भगवान् भक्तिसुलभो भूतिदो भूतिभूषणः ॥९९॥
 भव्यो भूतालयो भोगदाता भूमध्यगोचरः ।
 मन्त्रो मन्त्रपतिर्मन्त्री मदमत्तमनोरमः ॥१००॥
 मेखलावान् मन्दगतिर्मतिमत्कमलेक्षणः ।
 महाबलो महावीर्यो महाप्राणो महामनाः ॥१०१॥
 यज्ञो यज्ञपतिर्यज्ञगोप्ता यज्ञफलप्रदः ।
 यशस्करो योगगम्यो याज्ञिको याजकप्रियः ॥१०२॥
 रसो रसप्रियो रस्यो रज्जको रावणार्चितः ।
 रक्षो रक्षाकरो रत्नगर्भो राज्यसुखप्रदः ॥१०३॥

लक्ष्यं लक्ष्यप्रदो लक्ष्यो लयस्थो लङ्घुकप्रियः ।
लानप्रियो लास्यपरो लाभकल्लोकविश्रुतः ॥१०४॥
वरेण्यो वह्निवदनो वन्द्यो वेदान्तगोचरः ।
विकर्ता विश्वतश्चक्षुर्विधाता विश्वतोमुखः ॥१०५॥
वामदेवो विश्वनेता वज्रिवज्रनिवारणः ।
विश्वबन्धन - विष्कम्भाधारो विश्वेश्वरप्रभुः ॥१०६॥
शब्दब्रह्म शमप्राप्यः शम्भुशक्तिगणेश्वरः ।
शास्ता शिखाग्रनिलयः शरण्यः शिखरीश्वरः ॥१०७॥
षड्भुक्तुकुसुमस्रग्वी षडाधारः षडक्षरः ।
संसारवैद्यः सर्वज्ञः सर्वभेषजभेषजम् ॥१०८॥
सृष्टि - स्थिति - लयक्रीडः सुरकुञ्जरभेदनः ।
सिन्दूरित - महाकुम्भः सदसद्युक्तिदायकः ॥१०९॥
साक्षी समुद्रमथनः स्वसंवेद्यः स्वदक्षिणः ।
स्वतन्त्रः सत्यसङ्कल्पः सामगानरतः सुखी ॥११०॥
हंसो हस्तिपिशाचीशो हवनं हव्यकव्यभुक् ।
हव्यो हुतप्रियो हर्षो हल्लेखामन्त्रमध्यगः ॥१११॥
क्षेत्राधिपः क्षमाभर्ता क्षमापरपरायणम् ।
क्षिप्रक्षेमकरः क्षेमानन्दः क्षोणीसुरद्वजः ॥११२॥
धर्मप्रदोऽर्थदः कामदाता सौभाग्यवर्धनः ।
विद्याप्रदो विभवदो भुक्ति-मुक्तिफलप्रदः ॥११३॥
आभिरूप्यकरो वीरश्रीपदो विजयप्रदः ।
सर्ववश्यकरो गर्भदोषहा पुत्रपौत्रदः ॥११४॥
मेधादः कीर्तिदः शोकहारी दौर्भाग्यनाशनः ।
प्रतिवादिमुखस्तम्भो रुष्टचित्तप्रसादनः ॥११५॥

पराभिचारशमनो दुःखभञ्जनकारकः ।
 लवसृष्टिः कला काष्ठा निमेषतत्परः क्षणः ॥११६॥
 घटी मुहूर्त्तप्रहरो दिवा नक्तमहर्निशम् ।
 पक्षो मासोऽयनः वर्षं युगं कल्पो महालयः ॥११७॥
 राशिस्तारा तिथिर्योगो वारः करणमंशकम् ।
 लग्नं होरा कालचक्रं मेरुः सप्तर्षयो ध्रुवः ॥११८॥
 राहुर्मन्दः कविर्जीवो बुधो भौमः शशी रविः ।
 कालः सृष्टिः स्थितिर्विश्वं स्थावरं जङ्गमं च यत् ॥११९॥
 भूरापो-ऽग्नि-र्मरुद्-व्योमा-ऽहंकृतिः प्रकृतिः पुमान् ।
 ब्रह्मा विष्णुः शिवो रुद्र ईशः शक्तिः सदाशिवः ॥१२०॥
 त्रिदशाः पितरः सिद्धाः यक्षा रक्षांसि किन्नराः ।
 साङ्ख्या विद्याधरा भूता मनुष्या पशवः खगाः ॥१२१॥
 समुद्राः सरितः शैला भूतं भव्यं भवोद्भवः ।
 साङ्ख्यं पातञ्जलं योगः पुराणानि श्रुतिः स्मृतिः ॥१२२॥
 वेदाङ्गानि सदाचारो मीमांसा न्यायविस्तरः ।
 आयुर्वेदो धनुर्वेदो गान्धर्व काव्यनाटकम् ॥१२३॥
 वैखानसं भागवतं सात्वतं पाञ्चरात्रकम् ।
 शैवं पाशुपतं कालामुखं भैरवशासनम् ॥१२४॥
 शाक्तं वैनायकं सौरं जैनमार्हतसंहिता ।
 सदसद्व्यक्तमव्यक्तं सचेतनमचेतनम् ॥१२५॥
 बन्धो मोक्षः सुखं भोगो योगः सत्यमणुर्महान् ।
 स्वस्ति हुंफट् स्वधा स्वाहा श्रौषड्-वौषड्वषणमः ॥१२६॥
 ज्ञानं विज्ञानमानन्दो बोधः संविच्छमो यमः ।
 एक एकाक्षराधार एकाक्षरपरायणः ॥१२७॥

एकाग्रधीरेकवीर एकाऽनेकस्वरूपधृक् ।
 द्विरूपो द्विभुजो द्व्यक्षो द्विरदो द्विपरक्षकः ॥१२८॥
 द्वैमातुरो द्विवदनो द्वन्द्वातीतो द्वयातिगः ।
 त्रिधामा त्रिकरस्त्रेता त्रिवर्ग फलदायकः ॥१२९॥
 त्रिगुणात्मा त्रिलोकादि - स्त्रिशक्तीश - स्त्रिलोचनः ।
 चतुर्बाहुश्चतुर्दन्तश्चतुरात्मा चतुर्मुखः ॥१३०॥
 चतुर्विधोपायमय चतुर्वर्णाश्रमाश्रयः ।
 चतुर्विध - वचोवृत्ति - परिवृत्ति प्रवर्तकः ॥१३१॥
 चतुर्थीपूजनप्रीत चतुर्थीतिथिसम्भवः ।
 पञ्चाक्षरात्मा पञ्चात्मा पञ्चास्यः पञ्चकृत्यकृत् ॥१३२॥
 पञ्चाधारः पञ्चवर्णः पञ्चाक्षरपरायणः ।
 पञ्चतालः पञ्चकरः पञ्चप्रणवभावितः ॥१३३॥
 पञ्चब्रह्ममयस्फूर्तिः पञ्चावरणवारितः ।
 पञ्चभक्ष्यप्रियः पञ्चबाणः पञ्चशिवात्मकः ॥१३४॥
 षट्कोणपीठः षट्चक्रधामा षड्ग्रन्थिभेदकः ।
 षडध्व-ध्वान्त-विध्वंसी षडङ्गुलमहाहृदः ॥१३५॥
 षण्मुखः षण्मुखभ्राता षट्शक्तिपरिवारितः ।
 षड्वैरिवर्गविध्वंसी षडूर्मिभयभञ्जनः ॥१३६॥
 षट्कर्कदूरः षट्कर्मनिरतः षड्रसाश्रयः ।
 सप्तपातालचरणः सप्तद्वीपोरुमण्डलः ॥१३७॥
 सप्तस्वर्लो कमुकुटः सप्तसप्तिवरप्रदः ।
 सप्ताङ्गरान्यसुखदः सप्तर्षिगणमण्डितः ॥१३८॥
 सप्तच्छन्दोनिधिः सप्तहोता सप्तस्वराश्रयः ।
 सप्ताब्धिकेलिकासारः सप्तमातृनिषेवितः ॥१३९॥

सप्तच्छन्दोमोदमदः सप्तच्छन्दोमखप्रभुः ।
 अष्टमूर्ति - ध्वेयमूर्तिरष्टप्रकृति - कारणम् ॥१४०॥
 अष्टाङ्गयोगफलभूरष्टपत्राम्बुजासनः ।
 अष्टशक्ति - समृद्धश्रीरष्टैश्वर्य - प्रदायकः ॥१४१॥
 अष्टपीठोपपीठश्री - रष्टमातृ - समावृतः ।
 अष्टभैरव - सेव्योऽष्ट - वसुवन्द्यो - ऽष्टमूर्तिभृत् ॥१४२॥
 अष्टचक्र - स्फुरन्मूर्तिरष्टद्रव्य - हविःप्रियः ।
 नवनागासनाध्यासी नवनिध्यनुशासिता ॥१४३॥
 नवद्वारपुराधारो नवाधारनिकेतनः ।
 नवनारायणस्तुत्यो नवदुर्गानिषेवितः ॥१४४॥
 नवनाथमहानाथो नवनागविभूषणः ।
 नवरत्नविचित्राङ्गो नवशक्तिशिरोद्धृतः ॥१४५॥
 दशात्मको दशभुजो दशदिक्पतिवन्दितः ।
 दशाध्यायो दशप्राणो दशेन्द्रिय नियामकः ॥१४६॥
 दशाक्षर - महामन्त्रो दशाशा - व्यापि - विग्रहः ।
 एकादशादिभी रुद्रैः स्तुत एकादशाक्षरः ॥१४७॥
 द्वादशोद्दण्डदोर्दण्डो द्वादशान्तनिकेतनः ।
 त्रयोदशभिदाभिन्न विश्वेदेवाधिदैवतम् ॥१४८॥
 चतुर्दशेन्द्रवरदश्चतुर्दशमनु - प्रभुः ।
 चतुर्दशादि - विद्याढ्य - श्रुतुर्दश - जगत्प्रभुः ॥१४९॥
 सामपञ्चदशः पञ्चदशीशीतांशुनिर्मलः ।
 षोडशाधारनिलयः षोडशस्वरमातृकः ॥१५०॥
 षोडशान्तपदावासः षोडशेन्दुकलात्मकः ।
 कलासप्तदशी सप्तदशः सप्तादशाक्षरः ॥१५१॥

अष्टादशद्वीपपति - रष्ट्रदश - पुराणकृत् ।
 अष्टादशौषधीसृष्टिरष्टदशविधिस्मृतः ॥१५२॥
 अष्टादशललिपिव्यष्टि - समष्टि - ज्ञान - कोविदः ।
 एकविंशः पुमानेक - विंशत्यङ्गुलि - पल्लवः ॥१५३॥
 चतुर्विंशति - तत्त्वात्मा पञ्चविंशाख्यपुरुषः ।
 सप्तविंशतितारेशः सप्तविंशतियोगकृत् ॥१५४॥
 द्वात्रिंशद् - भैरवाधीश - श्रुत्स्त्रिंशन्महाहृदः ।
 षट्त्रिंशत्तत्त्वसम्भूतिरष्टात्रिंशत्कलातनुः ॥१५५॥
 नमदेकोनपञ्चाशन् - मरुद्वर्ग - निर्गलः ।
 पञ्चाशदक्षरश्रेणी पञ्चाशद्द्रविग्रहः ॥१५६॥
 पञ्चाशद्विष्णुशक्तीशः पञ्चाशन्मातृकालयः ।
 द्विपञ्चाशद्वपुःश्रेणी त्रिषष्ट्यक्षरसंश्रयः ॥१५७॥
 चतुःषष्ट्यर्णनिर्णेता चतुःषष्टिकलानिधिः ।
 चतुःषष्टिमहासिद्ध - योगिनीवृन्द - वन्दितः ॥१५८॥
 अष्टषष्टि - महातीर्थ - क्षेत्रभैरव - भावनः ।
 चतुर्नवति - मन्त्रात्मा षण्णवत्यधिकप्रभुः ॥१५९॥
 शतानन्दः शतधृतिः शतपत्रायतेक्षणः ।
 शतानीकः शतमुखः शतधारावरायुधः ॥१६०॥
 सहस्रपत्रनिलयः सहस्रफणभूषणः ।
 सहस्रशीर्षापुरुषः सहस्राक्षः सहस्रपात् ॥१६१॥
 सहस्रनामसंस्तुत्यः सहस्राक्षबलापहः ।
 दशसाहस्रफणभृत् - फणिराज - कृतासनः ॥१६२॥
 अष्टाशीतिसहस्राद्य महर्षिस्तोत्र - यन्त्रितः ।
 लक्षाधीशप्रियाधारो लक्षाधारमनोमयः ॥१६३॥

चतुर्लक्षजपप्रीत - श्रुतुर्लक्ष - प्रकाशितः ।
 चतुरशीतिलक्षाणां जीवानां - देहसंस्थितः ॥१६४॥
 कोटिसूर्यप्रतीकाशः कोटिचन्द्रांशुनिर्मलः ।
 शिवाभवाध्युष्टकोटि - विनायक - धुरन्धरः ॥१६५॥
 सप्तकोटि - महामन्त्र - मन्त्रितावयवद्युतिः ।
 त्रयस्त्रिंशत्कोटिसुर - श्रेणिप्रणतपादुकः ॥१६६॥
 अनन्त - नामानन्तश्रीरनन्ता - ऽनन्त - सौख्यदः ॐ ।
 पुनः ऋष्यादिक-न्यासम् उत्तरन्यासं मानसपूजां च कृत्वा,
 इति वैनायकं नाम्नां सहस्रमिदमीरितम् ।
 इदं ब्राह्मो मुहूर्ते यः पठति प्रत्यहं नरः ॥१॥
 करस्थं तस्य सकलमैहिका - ऽऽमुष्मिकं सुखम् ।
 आयुरारोग्यमैश्वर्यं धैर्यं शौर्यं बलं यशः ॥२॥
 मेधा प्रज्ञा धृतिः कान्तिः सौभाग्यमतिरूपता ।
 सत्यं दया क्षमा शान्तिर्दाक्षिण्यं धर्मशालिता ॥३॥
 जगत्संयमनं विश्वसंवादो वादपाटवम् ।
 सभापाण्डित्यमौदार्यं गाम्भीर्यं ब्रह्मवर्चसम् ॥४॥
 औन्नत्यं च कुलं शीलं प्रतापो वीर्यमार्यता ।
 ज्ञानं विज्ञानमास्तिक्यं स्थैर्यं विश्वातिशायिता ॥५॥
 धन-धान्या-ऽभिवृद्धिश्च सकृदस्य जपाद् भवेत् ।
 वश्यं चतुर्विधं नृणां जपादस्य प्रजायते ॥७॥
 धर्माऽर्थ - काम - मोक्षाणामनायासेन साधनम् ।
 शाकिनी-डाकिनी - रक्षो - यक्षोरग - भयापहम् ॥८॥
 साम्राज्यसुखदं चैव समस्त-रिपुमर्दनम् ।
 समस्त - कलहध्वंसि - दग्धबीज - प्ररोहणम् ॥९॥

दुःस्वप्ननाशनं क्रुद्धस्वामि - चित्त - प्रसादनम् ।
 षट्कर्मऽष्ट - महासिद्धि - त्रिकालज्ञान - साधनम् ॥१०॥
 परकृत्याप्रशमनं परचक्र - विमर्दनम् ।
 सङ्ग्राह्यं सर्वेषामिदमेकं जयावहम् ॥११॥
 सर्ववन्ध्यात्वदोषघ्नं गर्भरक्षककारणम् ।
 पठ्यते प्रत्यहं यत्र स्तोत्रं गणपतेरिदम् ॥१२॥
 देशे तत्र न दुर्भिक्षमीतयो दुरितानि च ।
 न तद्गृहं जहाति श्रीर्यत्राऽयं पठ्यते स्तवः ॥१३॥
 क्षय - कुष्ठ - प्रमेहार्श - भगन्दर - विसूचिकाः ।
 गुल्फं प्लीहानमश्मानमतिसारं महोदरम् ॥१४॥
 कासं श्वासं गुदावर्तं शूलं शोफादिसम्भवम् ।
 शिरोरोगं वर्मि हिक्कां गण्डमालामरोचकम् ॥१५॥
 वात-पित्त-कफ-द्वन्द्व-त्रिदोष-जनित-ज्वरम् ।
 आगन्तुविषमं शीतमुष्णं चैकाहिकादिकम् ॥१६॥
 इत्याद्युक्तमनुक्तं वा रोग - दोषादि - सम्भवम् ।
 सर्वं प्रशमयत्याशु स्तोत्रस्याऽस्य सकृज्जपः ॥१७॥
 सकृत्पाठेन संसिद्धः स्त्री-शूद्र-पतितैरपि ।
 सहस्रनाममन्त्रोऽयं जपितव्यः शुभाप्तये ॥१८॥
 महागणपतेः स्तोत्रं सकामः प्रजपन्निदम् ।
 इच्छया सकलान् भोगाननुभूयेह पार्थिवान् ॥१९॥
 मनोरथफलै - दिव्यै - व्योमयानै - मनोरमैः ।
 चन्द्रेन्द्र - भास्करोपेन्द्र - ब्रह्मा - शर्वादि - सदासु ॥२०॥
 कामरूपः कामगतिः कामतो विचरन्निह ।
 भुक्त्वा यथेप्सितान् भोगानभीष्टान् सहबन्धुभिः ॥२१॥

गणेशानुचरो भूत्वा महागणपतेः प्रियः ।
 नन्दीश्वरादि - सानन्दी नन्दितः सकलैर्गणैः ॥२२॥
 शिवाभ्यां कृपया पुत्रनिर्विशेषं च लालितः ।
 शिवभक्तः पूर्णकामो गणेश्वरवरात् पुनः ॥२३॥
 जातिस्मरो धर्मपरः सार्वभौमोऽभिजायते ।
 निष्कामस्तु जपन्नित्यं भक्त्या विघ्नेशतत्परः ॥२४॥
 योगसिद्धिं परां प्राप्य ज्ञान-वैराग्य-संस्थितः ।
 निरन्तरोदितानन्दे परमानन्दसंविदि ॥२५॥
 विश्वोत्तीर्णे परेषारे पुनरावृत्तिवर्जिते ।
 लीनो वैनायके धाम्नि रमते नित्यनिर्वृतः ॥२६॥
 यो नामभिर्हुनेदेतैरर्चयेत् पूजयेन्नरः ।
 राजानो वश्यतां यान्ति रिपवो यान्ति दासताम् ॥२७॥
 मन्त्राः सिध्यन्ति सर्वेऽपि सुलभास्तस्य सिद्धयः ।
 मूलमन्त्रादपि स्तोत्रमिदं प्रियतरं मम ॥२८॥
 नभस्ये मासि शुक्लायां चतुर्थ्यां मम जन्मनि ।
 दूर्वाभिर्नामभिः पूजा तर्पणं विधिवच्चरेत् ॥२९॥
 अष्टद्रव्यैर्विशेषेण जुहुयाद् भक्तिसंयुतः ।
 तस्येप्सितानि सर्वाणि सिध्यन्त्यत्र न संशयः ॥३०॥
 इदं प्रजप्तं पठितं पाठितं श्रावितं श्रुतम् ॥३१॥
 व्याकृतं चर्चितं ध्यातं विसृष्टमभिनन्दितम् ।
 इहाऽमुत्र च सर्वेषां विश्वैश्वर्यं प्रदायकम् ॥३२॥
 स्वच्छन्दचारिणाऽप्येष येनाऽयं धार्यते स्तवः ।
 स रक्ष्यते शिवोद्भूतैर्गणैरध्युष्टकोटिभिः ॥३३॥
 पुस्तके लिखितं यत्र गृहे स्तोत्रं प्रपूजयेत् ।
 तत्र सर्वोत्तमा लक्ष्मीः सन्निधत्ते निरन्तरम् ॥३४॥

दानैरशेषैरखिलैर्व्रतैश्च तीर्थैरशेषैरखिलैर्मखैश्च ।
 न तत्फलं विन्दति यद् गणेश-सहस्रनाम्नां स्मरणेन सद्यः ॥३५॥
 एतन्नाम्नां सहस्रं पठति दिनमणौ प्रत्यहं प्रोज्जिहाने
 सायं मध्यंदिने वा त्रिषवणमथवा सन्ततं वा जनो यः ।
 स स्यादैश्वर्यधुर्यः प्रभवति च सतां कीर्तिमुच्चैस्तनोति
 प्रत्यूहं हन्ति विश्वं वशयति सुचिरं वर्धते पुत्र-पौत्रैः ॥३६॥
 अकिञ्चनोऽपि मत्प्राप्तिश्चिन्तको नियताशनः ।
 जपेत्तु चतुरो मासान् गणेशार्चनतत्परः ॥३७॥
 दरिद्रतां समुन्मूल्य सप्तजन्मानुगामपि ।
 लभते महतीं लक्ष्मीमित्याज्ञा पारमेश्वरी ॥३८॥
 आयुष्यं वीतरोगं कुलमतिविमलं सम्पदश्चार्तदानाः
 कीर्तिर्नित्यावदाता भणितिरभिनवाकान्तिरव्याधिभव्या ।
 पुत्राः सन्तः कलत्रं गुणवदभिमतं यद्यदेतच्च सत्यं
 नित्यं यः स्तोत्रमेतत् पठति गणपतेस्तस्य हस्ते समस्तम् ॥३९॥
 ॐ गणञ्जयो गणपतिर्होरेम्बो धरणीधरः ।
 महागणपतिर्लक्षप्रदः क्षिप्रप्रसादनः ॥४०॥
 अमोघसिद्धिरमृतो मन्त्रश्चिन्तामणिर्निधिः ।
 सुमङ्गलो बीजमाशापूरको वरदः शिवः ॥४१॥
 काश्यपो नन्दनो वाचासिद्धो दुष्णिष्ठविनायकः ।
 मोदकैरेभिरत्रैकविंशत्या नामभिः पुमान् ॥४२॥
 यः स्तौति मदगतमनो मदाराधनतत्परः ।
 स्तुतो नाम्नां सहस्रेण तेनाऽहं नाऽत्र संशयः ॥४३॥
 नमो नमः सुरधर - पूजिताङ्घ्रये नमो नमो निरुपममङ्गलात्मने ।
 नमो नमो विपुलपदैकसिद्धये नमो नमः करिकलभाननाय ते ॥४४॥

इति श्रीगणेशपुराणे उपासनाखण्डे महागणपतिप्रोक्तं गणेशसहस्रनामस्तोत्रं सम्पूर्णम् ॥१०॥